

**דברות קודש מכ"ק מרן רבינו שליט"א
א לעכטיגן גוט מארגן ערשק פרשת ראה כד מנחם אב תשפ"ו
קול פנים מאירות 8211-845-414**

א גוט מארגן, פרייטאג ערב שבת קודש פרשת ראה, שבת מברכים חודש אלול, כ"ד לחודש מנחם אב תשפ"ו. א פרייליכן, לעכטיגן געבענטשטן גוט מארגן; א פרייליכן, לעכטיגן געבענטשטן טאג; א פרייליכן, לעכטיגן געבענטשטן ערב שבת קודש; א פרייליכן, לעכטיגן געבענטשטן שבת קודש; און א פרייליכן און לעכטיגן געבענטשטן תמיד הייליגע, פרייליכע, לעכטיגע, לוסטיגע און גליקליכע אידישע קינדער.

אלעס וואס א מענטש באקומט קומט דירעקט פונעם באשעפער

אין די וואכעדיגע פרשה שטייט דער פסוק: "איש כמתנת ידו כברכת ה' אלקיך אשר נתן לך". מיר האבן געזען א ווארט פון רבי יוסף אלימלך כהנא זכרנו לברכה, ה' ינקום דמו, וואס ער האט אזוי געזאגט: ווען ראובן געבט א מתנה פאר שמעון, וועט שמעון נישט זאגן "ישר כח" פאר ראובן'ס האנט וואס האט אים איבערגעגעבן די מתנה, נאר ער וועט זאגן "ישר כח" פאר ראובן אליין, ווייל די האנט איז נישט דער וואס געבט די מתנה, נאר ראובן איז דער וואס געבט עס. אזוי אויך דארף א מענטש וויסן, אז אלעס וואס מיר באקומען ווענדט זיך נישט אין דעם שליח פון וואו מיר באקומען עס; אלע פלעצער פון וואו מיר באקומען עפעס זענען בלויז ווי די האנט פון א מענטש, אבער דער אייבערשטער אליין איז דער וואס געבט אונז אלעס.

"איש כמתנת ידו" – יעדער איינער זאל אריינטראכטן: ווען מען באקומט א מתנה פון א האנט, דאנקט מען דעם וואס גיט עס און נישט די האנט אליין. אזוי דארף א מענטש וויסן, "כברכת ה' אלהיך אשר נתן לך" – אלעס וואס מיר האבן און אלעס וואס מיר באקומען, איז א ברכה פונעם הייליגן באשעפער. מיר דארפן נאר דאנקען און לויבן דעם הייליגן באשעפער, און אים געבן שבח והודאה, "הודו לו ברכו שמו כי טוב ה' לעולם חסדו".

דאס איז סיי ווען עס זעט אויס גוט אין אונזערע אויגן, און סיי ווען עס זעט אויס נישט גוט. אלעס, אן אויסנאם, באקומען מיר פונעם הייליגן באשעפער, און מיר דארפן אים זיין מכיר טובה. מיר דאנקען און לויבן דעם אייבערשטן אויף אלעס, בלי שום יוצא מן הכלל, ווייל אמאל זעט מען דעם גוטס אפן, און אמאל דארף מען גלייבן. **מיר דארפן שטענדיג האבן די ריכטיגע אמונה און בטחון, און אנערקענען אז נאר דער אייבערשטער טוט אלעס. קיינער קען אונז גארנישט טון – נישט קיין איד און נישט קיין גוי, נישט קיין אדם און נישט קיין בהמה, חיה, שקצים ורמשים אדער פיש – גארנישט; קיין שום באשעפעניש האט נישט קיין כח, נאר דער הייליגער באשעפער אליין.**

די השגחה פרטית פון נאכגעבן למען השלום

הייליגע לעכטיגע אידישע קינדער. א משפחה פון "פנים מאירות" פארציילט, אז ביי איינעם פון די משפחה מיטגלידער האט זיך געמאכט א גרויסער געלט-שאדן, און יענער האט געהאלטן אז זיי זענען שולדיג דערין און דארפן אים עס באצאלן. זיי האבן קלאר געהאלטן אז יענער איז זיך טועה, נישט אז זיי האבן אים פאראורזאכט דעם שאדן און נישט אז זיי דארפן אים באצאלן – נישט על פי הלכה און נישט אלץ לצאת ידי שמים; זיי האבן בכלל נישט געהאלטן אז עס האט א שייכות מיט זיי אדער אז זיי דארפן דאס באצאלן. אבער אזוי ווי זיי לעבן מיט די שיעורים פון פנים מאירות, זיי זענען אשכ"ש אידן אמונת שלום, בטחון, און שמחה אידן, האבן זיי באשלאסן אז אויב זיי וועלן באצאלן וועט זיין שלום, עס וועט זיין מנוחה ושמחה, אורה ליהודים, אהבה, אחוה, שלום ורעות – לאמיר עס באצאלן למען השלום. און זיי האבן עס טאקע באצאלט, און שלום על ישראל.

שפעטער האט זיך דער קאר פונעם ראש המשפחה צעבראכן, און לכאורה בדרך הטבע וואלט מען געדארפט צאלן א סאך געלט דאס צו פאררעכטן. צום סוף האבן זיי געטראפן איינעם וואס האט עס פארראכטן פאר א גאר א ביליגער פרייז. זיי האבן אויסגערעכנט אז דער חילוק צווישן די נארמאלע טייערע פרייז און דעם ביליגן פרייז וואס זיי האבן געצאלט – דאס וואס זיי האבן דא אפגעשפארט – איז געווען פונקט די סומע וואס זיי האבן באצאלט פאר יענעם "למען השלום". דער אייבערשטער האט עס צוריקגעצאלט.

הייליגע לעכטיגע אידישע קינדער, "אין אדם שומע לי ומפסיד". **דער הייליגער באשעפער וויל נישט מיר זאלן האבן געלט דאגות, דער אייבערשטער וויל מיר זאלן האבן תורה דאגות:** ליב צו האבן אידן, משמח זיין אידן, געבן פאר אידן, זיך אוועקגעבן פאר אידן, און גלייבן אז "לי הכסף ולי הזהב נאם ה'". דער אייבערשטער איז דער זון ומפרנס, דער אייבערשטער איז דער טוב ומטיב לכל, דער אייבערשטער איז דער "פותח את ידך ומשביע לכל חי רצון".

הייליגע, פרייליכע, לוסטיגע, לעכטיגע אידישע קינדער! אזויפיל טויזנטער אידן וואלטן זיך געדארפט קענען מחזק זיין, זיך שטארקן און הארעווען אויף דעם תורה'דיגן וועג פון "פנים מאירות". נעמט דעם זכות צו צושפרייטן די שיעורי פנים מאירות, מזכה זיין דעם

**דברות קודש מכ"ק מרן רבינו שליט"א
א לעכטיגן גוט מארגן ערשק פרשת ראה כד מנחם אב תשפו
קול פנים מאירות 8211-414-845**

רבים, אריינברענגען א מנוחה ושמחה און אן "אור ליהודים" פאר אידישע קינדער, און מפרסם זיין כבוד שמים.

די הייליגע עבודה פונעם רבי מענדעלע אלעסקער זצ"ל

דער הייליגער רבי אהרן מנחם מענדל בן רבי אלכסנדר ליפא, דער אלעסקער רבי, וואס איז געווען א זדיטשויבער קינד און א זדיטשויבער אייניקל, שטייט אין ספר זכרון לברכה, אז אין די שפעטערע יארן האט רבי מענדעלע געהאט גאר גאר שווערע יסורים און שווערע מחלות רחמנא ליצלן, לא עלינו ולא עליכם ולא על כל ישראל. אבער ער האט זיך קיינמאל נישט אפגערעדט און קיינמאל נישט מתרעם געווען אויף זיינע יסורים.

די דאקטוירים און די מקורבים פלעגן קומען צו אים און זיך וואונדערן וויאזוי ער האלט זיך אזוי רואיג. ער האט זיך געפירט אין אזא רואיגע און שמחה'דיגע אטמאספערע, באמת מיט א שמחה, בשעת זיין גוף איז געווען אזוי צובראכן פון אזויפיל יסורים. מען האט אים געפרעגט: "וויאזוי האלט איר דאס אויס? און וויאזוי באווייזט איר צו זיין שטענדיג, אן שום יוצא מן הכלל, בשמחה – שטענדיג ממש?" האט ער געענטפערט: "א טאטע וואס געבט א מתנה פאר זיין קינד, אפילו ווען עס איז שווער צו טראגן, וועט דאס קינד מקבל זיין די מתנה מיט ליבשאפט. **אלעס וואס דער אייבערשטער טוט איז טובה.** ווי קען מען זיך אפרעדן ווען א מענטש לעבט דבוק אין דעם מלך מלכי המלכים?"

איר הערט וואס דער הייליגער רבי מענדעלע פון אלעסק האט געזאגט? אלעס וואס דער אייבערשטער געבט איז א מתנה. מיר קוקן נישט אויף דעם וואס דער אייבערשטער געבט אונז ווי אן עונש, מיר קוקן עס נישט אן ווי א שלעכטע זאך חלילה, חלילה וחלילה. אלעס וואס דער אייבערשטער געבט זענען מתנות; דער אייבערשטער געבט נאר מתנות. אלעס איז טובה, לברכה, לששון ולשמחה, לישועה ולנחמה. אלעס ברענגט דביקות אין הבורא ברוך הוא, אלעס איז א תיקון. תיקון עוונות און כפרת עוונות; אלעס איז טובה וברכה, חן וחסד ורחמים.

הייליגע לעכטיגע אידישע קינדער, מיר האבן דעם ליל שיש געגעבן געוואלדיגע יסודות: וואס איז דער ענין פון שמחה? געוואלדיגע יסודות איבער וואס עס איז די מיאוסקייט און די שרעקעדיגקייט פון עצבות; געוואלדיגע יסודות אין הדרכות החיים. דאס איז א שיעור וואס יעדער איד דארף הערן און קענען: וויאזוי צו זיין בשמחה, ווען צו זיין בשמחה, און וואס פונקטליך שמחה איז.

די חשיבות פון יעדן פשוט'ן איד און די נשמה טהורה

אין ספר ספרי צדיקים ווערט געברענגט וואס חסידים האבן דערציילט: ווען עס פלעגן אריינקומען צום הייליגן רבי מענדעלע אלעסקער פשוט'ע שוסטערס אדער שניידערס פון די דערפער, האט זיי דער הייליגער רבי מענדעלע אויפגענומען מיט א סבר פנים יפות. עס האט אויסגעזען ווי ער נעמט אויף דעם גרעסטן צדיק, דעם גרעסטן גדול, דעם גרעסטן תלמיד חכם. ער פלעגט זיי געבן שלום מיט ביידע הענט, ער פלעגט זיי ברענגען א גלעזל טיי מיט א שטיקל מזונות, און ער האט מיט א ווארימקייט אויסגעהערט זייערע צרות און פראבלעמען. מיט טיפע געפילן און מיט א געוואלדיגע נאנטקייט, חשיבות און רעספעקט, האט ער זיי געמאכט אזוי גוט פילן. האבן די מקורבים געפרעגט פארוואס ער געבט זיך אזויפיל אפ מיט אזעלכע פשוט'ע און פראסטע דארפסמענטשן. האט ער געענטפערט – הערט צו הייליגע ווערטער: "**יעדער איד האט א נשמה טהורה וואס איז מתחת כסא הכבוד חצובה. ווער ווייסט וויפיל ערליכקייט און תמימות עס ליגט אין יעדן פשוט'ן איד וואס ארבעט שווער פאר זיין פרנסה און האלט זיך ערליך.**"

הייליגע לעכטיגע אידישע קינדער, דאס איז א חלק פון אונזער אמונה, דאס איז א חלק פון אונזער דביקות הבורא, און דאס איז א חלק פון אונזער קשר מיט'ן אייבערשטן – די אמונה פשוטה צו גלייבן אינעם אייבערשטן, אין די תורה, אין צדיקים, און אין די נשמה הקדושה והטהורה וואס יעדע אידיש קינד פארמאגט. **אויב דו וועסט עס גלייבן אויף יעדן איד, וועסטו עס גלייבן אויף דיר אליין אויכעט. און אז דו וועסט עס גלייבן אויף דיר, וועסטו זיין א מער פרייליכער איד, א מער רואיגער איד, א מער בשמחה'דיגער איד, א גרעסערער עובד השם, און דו וועסט זיין מער חשוב ביי דיר אליין; דו וועסט אנהויבן אנקוקן דיין אייגענע חשיבות מיט א געוואלדיגע חשיבות.**

דינען דעם אייבערשטן מיט פשוט'ע תמימות און אן אמת'ע הארץ

הייליגע לעכטיגע אידישע קינדער, ס'ווערט אויך דערציילט אז דער הייליגער רבי מענדעלע פון אלעסק פלעגט שטענדיג מעורר זיין די נאנטע צו גיין בדרך "התהלך עמו בתמימות" – מיט פשוט'ע תמימות, אן קיין שום חכמות און אן קיין פלפולים אין עבודת השם, נאר פשוט "התהלך עמו בתמימות", "תמים תהיה עם ה' אלקיך". ער פלעגט איבערזאגן פון זיינע זיידעס לבית זידיטשוב, אז דער עיקר וואס

**דברות קודש מכ"ק מרן רבינו שליט"א
א לעכטיגן גוט מארגן ערשק פרשת ראה כד מנחם אב תשפו
קול פנים מאירות 8211-414-845**

דער אייבערשטער דארף פון א איד איז דאס הארץ, "רחמנא ליבא בעי". א פשוט קאפיטל תהלים וואס א איד זאגט מיט אן אמת'ע הארץ און מיט תמימות ברעכט אויף אלע הימלען, פיל מער ווי די גרויסע כוונות וואס מען טוט אן קיין הארץ.

הייליגע לעכטיגע אידישע קינדער! יעדער איינער, אין וועלכע מדרגה ער זאל נאר זיין, זאל דינען דעם אייבערשטן מיט א ווארעם הארץ, "לעבדך באמת", מיט אן אמת'דיג הארץ און מיט א הארץ פול מיט געפילן.

ווען מען לעבט מיט א "פנים מאירות", זעט מען אלעס פאזיטיוו, לעכטיג און שיין. מען לעבט אין אמונה, מען גלייבט אינעם אייבערשטן, און מען לעבט אין שלום; איד וויל קיינעם נישט וויי טון, אפילו נישט מיר אליין. איד וויל נישט ווערן ווי געטון און איד וויל קיינעם נישט וויי טון, ממילא בין איד פאר יעדן מוחל און סובל. איד וויל נישט וויי טון דעם אייבערשטן, ממילא בין איד שטענדיג בשמחה און איד טו נאר דעם רצון השם. מיט בטחון בין איד פארזיכערט אינעם אייבערשטן; איד האב נישט קיין דאגות, איד זארג זיך גארנישט, איד האב נישט קיין פחדים און קיין מורא, איד בין רואיג. און מיט שמחה בין איד שטענדיג פרייליך; איד בין פרייליך "שלא עשני גוי", איד בין פרייליך אז איד בין א איד. איד פריי מיך אז ווען עס שטייט אין די תורה "בנים אתם לה' אלקיכם", בין איד א חלק דערפון און עס מיינט מיך פערזענליך. טו יעדע זאך מיט א תמימות: לערן מיט תמימות, זאג א קאפיטל תהלים מיט תמימות, היט די אויגן מיט תמימות, רעד נישט אויף קיין אידן מיט תמימות, האב ליב אידישע קינדער מיט תמימות, און האלט דיך בדרך התורה מיט אן אמת'ע תמימות.

הייליגע לעכטיגע אידישע קינדער, דאס איז אזוי חשוב אויבן אין הימל: אן אמת'ע אידישע הארץ. אן אמת'ע הארץ פון ליב האבן דעם אייבערשטן, די תורה און אידישע קינדער. אן אמת'ע הארץ פון גלייבן אין "אין עוד מלבדו", "אמת מלכנו אפס זולתו", און "שמע ישראל ה' אלקינו ה' אחד".

דער הייליגער רבי מענדעלע פון אלעסק זצ"ל איז געווען זייער געווארנט, און ער האט אויך געווארנט אנדערע, אז מען זאל נישט רעדן קיין שום שלעכטס אויף אידישע קינדער. ער איז געווען גאר פארזיכטיג נישט ארויסצוזאגן קיין ווארט וואס האט געקענט אויסגעטייטשט ווערן לרעה אויף א איד אדער אויף כלל ישראל.

אינמאל איז געקומען א שטאטישער איד און זיך געגרייט צו דערציילן פארן רבי'ן א גאנצע מעשה איבער א מחלוקת וואס האט פאסירט אין זיין שטעטל, און ער האט אנגעהויבן רעדן אויף א געוויסן בעל הבית. ווי נאר דער הייליגער רבי מענדעלע האט געהערט אז ער הייבט אן רעדן אויף א צווייטן, האט ער צוגעדעקט זיינע אויערן מיט די הענט און געזאגט מיט א ציטערדיגן קול: "אין דעם הויז הערט מען נישט קיין לשון הרע! מיר דארפן בלויז זען די מעלות פון יעדן איד און מתפלל זיין פאר זייער טובה."

דער איד האט איבערגעבעטן דעם רבי'ן און גלייך מקבל געווען אויף זיך טאקע צו הארעווען דערויף: צו זען נאר דאס גוטס אין יעדן איינעם, רעדן גוטס אויף יעדן, און שטענדיג זוכן און ארויסהייבן די מעלות פון כלל ישראל.

זען נאר דאס גוטס אין כלל ישראל און נישט רעדן קיין שלעכטס

הייליגע לעכטיגע אידישע קינדער, ווען מען קוקט זיך אום אויפ'ן גרויסן בילד פון כלל ישראל, זעט מען א הערליכע שיינע כלל ישראל. ס'מאכט זיך אמאל א איד, נישט בשיטה, א איד איז דאך נישט קיין פושע, נאר ס'זענען פארהאן שווערע נסיונות. ס'זענען דא טעותים וואס מענטשן מאכן, אז מענטשן טוען אמאל בטעות יענעם באוועלען, מענטשן טוען אמאל יענעם פארשעמען, אדער מענטשן זאגן נישט די ריכטיגע ווערטער. ס'זענען פארהאן זייער אסאך מענטשן וואס האבן חובות, ס'זענען דא מענטשן וואס געדענקען נישט צו באצאלן, און ס'זענען דא מענטשן וואס טענה'ן זיך מיט ארבעטער צו באצאלן ווייניגער אדער מער. ס'זענען דא אסאך מענטשן וואס מוטשענען זיך מיט זייערע מדות, מיט זייערע טרדות, מיט'ן עול הפרנסה, מיט'ן עול הגלות און מיט אזויפיל יסורים, און מענטשן מאכן טעותים.

אבער איר זאלט וויסן איין זאך: כלל ישראל — דער צד השוה פון כלל ישראל איז, אז יעדער וויל זיין גוט, יעדער וויל טון דעם רצון השם, און יעדער וויל העלפן א צווייטן איד. קיינער וויל נישט וויי טון א צווייטן איד. ס'האט מיר פונקט היינט איינער דערציילט, אז זיין בני בית איז געווען ביי א חתונה, און ס'איז צוגעקומען איינער ברבים און געזאגט פאר זיין בני בית: "דו ביסט אנגעטון אויף א וועג וואס מען קומט נישט אזוי צו א חתונה, ס'איז בכלל נישט פאסיג פאר דיר." מען רעדט נישט פון צניעות, פשוט, מען רעדט יעצט צי ס'שטימט פאר דעם מענטש. מען רעדט נישט פון צניעות, צניעות איז געווען גוט.

דער איד דערציילט מיר אז זיין ווייב האט געטראכט: "איד קען באלידיגט ווערן, איד קען פארשעמט ווערן, איד קען אריינפאלן אין א קאמפלעקס און טראכטן ווער ווייסט וויפיל נאך מענטשן האבן אזוי געטראכט אויף מיר; אדער קען איד לעבן פרייליך און רואיג פאר מיר אליין און זיין צופרידן. דאס האב איד טאקע געטון און איד בין צופרידן. אנשטאט צו לעבן אין קאמפלעקסן, האב איד מחליט געווען

**דברות קודש מכ"ק מרן רבינו שליט"א
א לעכטיגן גוט מארגן ערשק פרשת ראה כד מנחם אב תשפו
קול פנים מאירות 8211-414-845**

ארויפצוקוקן אידן, מוחל זיין און סובל זיין, און ווייטער זיין בשמחה ביי די שמחה און ווען איך קום אהיים פון די שמחה. "זיין בני בית האט בוחר געווען צו זיין בשמחה, נישט ברוגז צו זיין אויף קיינעם, נאר זיין בשמחה רבה ואמרו כולם.

הייליגע לעכטיגע אידישע קינדער, מען טאר נישט רעדן פון די שוואכקייטן און חולשות פון כלל ישראל. מען טאר נישט באזינגען און בארעדן קיין אידישע קינדער. אידישע קינדער מאכן טעותים, און דו מאכסט אויך טעותים. דער וואס בארעדט יענעם מאכט די גרעסטע טעות, ווייל צו בארעדן אידן איז דער גרעסטער טעות וואס קען זיין.

און מען דארף וויסן: אויב איינער האט דאך בעוולה'ט אין דיני ממונות, איז דאס מן השמים; א בשר ודם קען דאך נישט בעוולה'ן. אויב דו בארעדסט אידן אז זיי בעוולה'נען מענטשן אין דיני ממונות, לעבסטו נישט מיט אמונה. עס איז שוין דא אין דיר א חסרון, און א סאך א גרעסערער חסרון, ווייל דו מיינסט נאך אז דו טוסט עס לשם שמים מיט'ן בארעדן אידן, אבער באמת האסטו פארלוירן דיין אמונה.

אוודאי מעג א מענטש מקיים זיין די מצוה פון "הוכח תוכיח", מען מעג מערער זיין אידן, אבער נישט דורך רעדן אויף אידן, נישט דורך שרייבן אויף אידן, און נישט דורך זינגען אויף אידן. **דער אייבערשטער וויל מען זאל זאגן גוטס אויף אידישע קינדער, מליץ יושר זיין, און לראות מעלות חבריהם ולא חסרונם.** רעדט נישט, שרייבט נישט, און דערציילט נישט גארנישט נאר די מעלות פון אידישע קינדער. לאמיר נאר דערציילן די מעלות פון די אידישע קינדער.

דער משל פונעם בעלזער רב: דער יצר הרע איז ווי א געבינדן כלב'ל

ס'ווערט דערציילט אז איין מאל איז א חסידישער יונגערמאן אריינגעקומען צו רבי אהרן פון בעלזא זצ"ל, און ער האט זיך אפגעראדט פארן הייליגן בעלזער רב מיט א צובראכן הארץ, אז ער פרובירט אזוי שטארק צו דאווענען מיט כוונה און לערנען בהתמדה, אבער דער יצר הרע קומט יעדן טאג נאכאמאל און נאכאמאל אים. ער קען אים נישט מנצח זיין, ער קען אים נישט באזיגן, און ער קען נישט מאכן קיין נצחון איבער דעם יצר הרע.

האט דער הייליגער בעלזער רב אים אנגעקוקט מיט זיינע הייליגע אויגן און געזאגט: "וויסן זאלסטו! דער יצר הרע איז פונקט ווי א כלב'ל. א כלב'ל בינדט מען צו ביים טיר פון הויז מיט א לאנגע קייט. ווען א מענטש גייט אריבער די טיר, הייבט דאס כלב'ל אן צו בילן און שפרינגען; עס זעט אויס ווי ער גייט ארויפשפרינגען אויפן מענטש און אים צורייסן. אבער אויב דער מענטש גייט ווייטער און קוקט זיך בכלל נישט אום אויפן כלב'ל, הייבט ער אן באמערקן אז דאס קייטל איז פיל קורצער ווי ער האט געמיינט, און דאס כלב'ל קען בכלל נישט אנקומען צו אים.

דאס זעלבע איז, להבדיל אלף אלפי הבדלות, מיט עבודת השם. א מענטש דארף אנקוקן דעם יצר הרע: קריג דאך נישט מיט אים, מאך דאך נישט וויסנדיג פון אים, און פארפיר נישט מיט אים. דעמאלטס וועסטו זען אז ער איז בעצם געבינדן מיט א פיל קלענערע קייטל ווי דו מיינסט. ער מאכט נאר אן אנדרוק כאילו ער קען דאך איבערנעמען, אבער באמת קען ער דאך נישט בייקומען."

איר הערט, הייליגע לעכטיגע אידישע קינדער: מיר ווערן נישט נתפעל, מיר ווערן נישט נתרגש, און מיר באקומען נישט קיין פחדים פונעם יצר הרע. מיר גייען ווייטער און ווייטער מיט א לעכטיגקייט. "המחדש בטובו בכל יום תמיד מעשה בראשית" – א נייער טאג, א נייע התחדשות, אלעס הייבט זיך אן פון דאסניי. איך ברענג גארנישט מיט פונעם עבר, נאר די גוטע חלקים אלס א חיזוק; די איבריגע זאכן זענען נישט נוגע, נאר דער הווה און דער עתיד. א איד דארף זאגן די ווערטער פונעם הייליגן ישמח ישראל פאר זיין פטירה: ס'איז געווען גוט, ס'איז גוט, און ס'וועט זיין גוט.

הייליגע לעכטיגע קינדער, חזקו ואמצו, "חזק ויאמץ לבבך וקוה אל ה'". אזוי גייט מען בענטשן ראש חודש אלול. **אלול! מען כאפט א ציטער, אבער אין דעם ציטער זענען דא אזעלכע זיסע ווערטער: "אני לדודי ודודי לי".** הייליגע לעכטיגע אידישע קינדער, א ציטער מיט א געשמאק, מיט אן אהבה. מיר האבן ליב דעם אייבערשטן, און דער אייבערשטער האט אונז ליב. מיר האבן ליב די תורה, און די תורה האט אונז ליב. מיר האבן ליב אידישע קינדער, און אידישע קינדער האבן אונז ליב.

א פרייליכן לעכטיגן שבת, און א לעכטיגן תמיד, אמן כן יהי רצון.